

tereja

Rivista Enċiklopedika ta' Spiritwalità

Mahruġa mill-Familja Karmelitana Tereżjana

Jannar - Marzu 2006

Sena 3 Harġa 1

teresa

TERESA hija r-rivista għal kulmin, imqanqal minn Alla, irid iħmxi 'l quddiem il-Batja b'moed sħiħ, bil-liri irrealizza l-pjan divin għall-ħbiberija fil-qdusja u s-servizz ta' l-ahwa. Dan kien wettqitu Tereza ta' Ġesù, miftuħa kif kienet għal Alla u l-bnednin kollha ta' żmienha, b'fedejtà sħiħa fil-Knisja.

Konvent Santa Tereza tal-Bambin Ġesù
Triq il-Wied, B'Kara BKR 10
Tel: 2144 2858 Fax: 2144 5854
Email: rivistateresa@ocdmalta.org

Koordinazzjoni:
Wistin Vella ocd

Kumitat Editorjali
Juan De Bene ocd, Adrian Attard ocd, Rev. Nicholas Cachia, Joe Camilleri sdc

Abbonamenti u Amministrazzjoni
Manwel Aquillina ocds, Rivista 'Teresa'
Konvent S. Tereza tal-Bambin Ġesù, Triq il-Wied, B'Kara BKR 10

Qari tal-Provi
Manwel Schenbri ocd u Carmel Mailla ocds

F'din il-Harġa

Daħla: It-Tiġdid Personali: bejn il-Holm u d-Dmir <i>Wistin Vella ocd</i>	5
It-Tama ta' Tiġdid fis-Salmi <i>Fr Anton Abela</i>	7
Iż-Żminijiet Godda tad-Dewtero-Isaija <i>Pietru Pawl Zerafa op</i>	19
The Perennial Novelty of Jesus <i>Camilo Maccise ocd</i>	31
Il-Bniedem il-Ġdid fit-Teologija Pawlina <i>Fr Paul Sciberras</i>	41
It-Tiġdid fil-Mixja Sinodali: Introduzzjoni, Evangelizazzjoni u Formazzjoni <i>Fr Joe Galea Curmi</i>	53
Komunjoni u Djalogu <i>Dr André Camilleri</i>	71
Qadi u Solidarjetà <i>Dr Anna Vella</i>	81

Il-Bniedem il-Ġdid fit-Teologija Pawlina

Fr Paul Sciberras

Lecturer fit-Testment il-Ġdid fl-Universit  ta' Malta

***Il-bniedem il-ġdid huwa l-bniedem li lilu Alla joffri,
permezz ta' l-Ispirtu s-Santu, il-maħfra tad-dnubiet.
Dan isehħ fit-tishib tal-bniedem mal-mewt u l-qawmien
ta' Kristu Ġes  fil-magħmudija. Lill-bniedem il-ġdid
Alla jiftaħlu l-bieb għall-ħajja ġdida fi Kristu mqajjem
mill-mewt.***

Introduzzjoni

“Meta halaq id-dinja u n-natura, Alla qiegħed għan għal dan il-holqien. Dan l-għan għandu x'jaqsam kemm ma' l-ordni tal-grazzja u kemm ma' dak tal-glorja, imma li hu għal kollox imbiegħed mill-ordni tan-natura u tad-dinja: dak li jagħti lilu nnifsu lil dawk li Hu jhobb, u li jsejħilhom biex jieħdu sehem mill-ħajja tiegħu stess fi Kristu Salvatur, li fih il-ħlejjaq kollha għandhom

ikunu rikonciliati, u flimkien mgħollija għal dinjità tassew għolja".¹ Kliem il-Filosfu Franciż Jacques Maritain jgħbor tajjeb il-ħsieb ta' tant kittieba, eseġeti u kummentaturi dwar il-bniedem il-ġdid kif jesprimih San Pawl fl-Ittri tiegħu.

Hafna ħassieba Lhud kienu jemmnu li Alla ħalaq dinja tajba permezz tal-medjazzjoni ta' l-Għerf (*Prov* 8, 22-31; *Sir* 24; *Għerf* 7, 22-8, 1). Izda l-bniedem xejjen dan il-pjan ta' Alla. Bid-dnub tiegħu l-bniedem mar kontra r-rieda ta' Alla għalih u għall-ħolqien li hu tah biex imexxi. Izda fl-istess hin, din l-illużjoni li għab il-bniedem nisslet ukoll xewqa li jseħħ ħolqien ġdid fi żmien ġdid fejn il-ħolqien kollu jkun meħlus minn dan it-tixjin tiegħu u mibdul fit-tjubija oriġinali tiegħu. Meta Alla temm jaħlaq il-ħolqien u l-bniedem kien qal: "Ara, kollox hu tajjeb² hafna" (*Ġen* 1, 31). Bid-dnub il-bniedem kisser din it-tjubija u din ix-xbieha ta' Alla fih. Lejn din it-tjubija oriġinali tiegħu kienet ix-xewqa tal-bniedem u għal dan il-ħolqien mill-ġdid kien jitmehed!

San Pawl għaraf li l-Għerf li bih ħalaq kollox Alla huwa Ġesù Kristu (*1Kor* 1, 17-25; *Kol* 1, 15-20). Pawlu għaraf ukoll li d-dnub iħassar it-tjubija tal-ħolqien billi jichad il-pjan tajjeb ta' Alla. Il-bniedem jagħżel li jagħmel dak li jmur kontra r-rieda tiegħu u b'hekk kontra l-istess tjubija li ħalaq fih Alla u li tagħmlu jixbhu. Minflok tjubija li toħolqu l-bniedem għażel id-dnub li joqtlu. Għal Pawlu ż-żmien il-ġdid li fih kollox jgħeggedded, u terġa' għal li kienet ix-xbieha li Alla qiegħed fih, huwa ż-żmien tal-parusija jew id-dehra mill-ġdid u futura ta' Ġesù Kristu.³

Fil-fatt fid-dibattitu sħiħ dwar it-tifsira tal-frazi "fi Kristu" fi *2Kor* 5, 17, R.H. Strachan jgħid li kull meta bniedem jerġa' jikseb lil Kristu u jkun fih, hemmhekk hemm ħolqien ġdid, għax dak il-bniedem ġie mlaqqam fi Kristu Ġesù.⁴ Strachan hu tal-fehma li Pawlu jadotta l-lingwaġġ Lhudi ta' żmienu u għalhekk jiddefinixxi "fi Kristu" fi *2Kor* 5, 17 bħala "ħolqien f'dinja ġdida,

¹ JACQUES MARITAIN, *Le pensée de Saint Paul*, Editions de la Maison Française, New York 1941; maqjub ukoll għall-Ingliż: *The living thoughts of Saint Paul*, Cassell: Londra 1945, u bit-Taljan: *Il pensiero di San Paolo*, Borla: Ruma 21999, p. 147.

² L-aġġettiv Lhudi tōb jintuza għal għadd kbirta' tifsiriet ta' "tjubija", li jingabru fi tliet kategoriji: tjubija estetika, morali u funzjonali. Bil-Malti wkoll l-aġġettiv "tajjeb" jista' joqgħod għal tant u tant tifsiriet.

³ ARA RINALDO FABRIS, *Per leggere Paolo*, Borla: Ruma 1993, p. 99.

⁴ ROBERT H. STRACHAN, *The Second Epistle of Paul to the Corinthians*: Hodder & Stoughton: Londra 1935, p. 113.

f'ħolqien ġdid". Hu japplika l-ħsieb għal *2Kor* 5, 17⁵ u *Gal* 6, 15⁶ u jgħid li Pawlu jifhem "kainè ktisis, ħolqien ġdid" b'mod ~~teoloġiku~~ *teoloġiku* jgħidieri. Bħala l-grajja effett tal-fidwa mwettqa minn Kristu Ġesù li se sseħħ ~~ta' zmienu~~ il-ġdid.

"Holqien ġdid" fl-Iskrittura Lhudija

Nieħdu biss il-ħsieb ta' l-Iskrittura Lhudija kif imfisser fil-Profeti. Nintebħu li hemm tliet kurrenti ta' ħsieb, imma li kull wieħed jista' jingabar fil-frazi "ħolqien ġdid."

Isaija (l-aktar fil-kapitli 40-55) iqis "il-ħwejjeġ ta' qabel/ħwejjeġ ġodda" bħala l-helsien imminenti tal-Poplu Lhudi mill-jasar bħala eżodu iehor, it-tieni eżodu, helsien ġdid li johloq lill-poplu mill-ġdid. Fil-fatt Isaija juza tixbihat ta' ħolqien għall-helsien mill-jasar. Dan juri kif it-teoloġija ta' l-eżodu f'Isaija hija teoloġija tal-helsien meħuda ferm iktar fil-fond. Ħolqien u helsien jingabru fl-istess tixbihat. Isaija juza verbi bħal *gâ'al* ("heles") u *jaxa'* ("salva") kemm f'kuntesti ta' ħolqien u kemm f'dawk ta' helsien (ara 43, 12; 45, 17; 52, 3, 9; 63, 9).

Lejn tmiem il-ktieb tiegħu, Isaija jwessa' dawn it-tixbihat biex jinkludu s-sema u l-art kollha. Alla jwiegħed lill-Poplu tiegħu mhux biss "art tnixxi ħalib u għasel" (7, 22) imma dinja li taqbel hafna mal-ħsieb li l-hallieq kellu għaliha meta sawwarha. B'hekk Isaija jgħaqqad flimkien l-ewwel ħolqien tad-dinja ma' ħolqien ġdid tal-poplu tiegħu meta helsu mill-jasar. F'din il-linja ta' ħsieb huma wkoll Ġeremija u Eżekjel.

Minħabba li s-sitwazzjoni konkreta tal-komunitajiet li kienu jindirizzaw bi kliemhom kienet taqbel flimkien, imma fl-istess hin differenti minn dik ta' Isaija, dawn iż-żewġ profeti għandhom ħsieb jixxiebah hafna u jaqbel xorta waħda ma' dak ta' Isaija. Kif jista' jkun, jirraġunaw Ġeremija u Eżekjel, li poplu daqstant rasu iebsa (*Eżek* 2, 3-4) u poplu li qam kontra Alla nnifsu, poplu li jista' jinbidel daqskemm wieħed Eġjopiku jista' jibdel il-lewn tal-gilda tiegħu (*Ġer* 13, 23), ikun il-Poplu ta' Alla? Quddiem sitwazzjoni daqstant imwegħra, Ġeremija u Eżekjel iħarsu 'l quddiem lejn il-jum meta Alla jerġa' johloq il-poplu tiegħu mill-ġdid minn ġewwa. Alla jeħtieġu jerġa' jagħmel mal-poplu patt ġdid, johloqu qalb ġdida, u jagħtih Spiritu ġdid. Iż-żewġ profeti jagħmluha aktar

⁵ W. HULLITT GLOER, *An exegetical and theological study of Paul's understanding of new creation and reconciliation in 2Cor, 5, 14-21*, Mellen Biblical Press: Leviston, New York 1996, huwa studju tajjeb hafna dwar dan it-test fil-kuntest tal-ħolqien ġdid permezz tar-rikonciljazzjoni li għab Kristu Ġesù.

⁶ ARA WKOLL J. LOUIS MARTYN, *Galatians* (= The AnchorBible 33A), Doubleday: New York 1998, pp. 559-570.

minn cara li l-veru għadu tal-poplu mhux l-eżerċtu kkampjat barra s-swar, imma dak ġewwieni: il-qalb iebes tagħhom stess li ma jridux jifhmu liema Spirtu jridhom iħaddmu Alla fil-ħajja tagħhom.⁷ Holqien ta' Spirtu ġdid f'qalb il-poplu jagħmlu fil-fatt holqien ġdid li jhalli lil Alla jsalvah mis-sitwazzjoni tal-biki li fiha kien jinsab.

L-antropoloġija ta' Pawlu

Il-ħsieb ta' Pawlu dwar il-bniedem, dik li nsejthulha "l-antropoloġija Pawlina", huwa dejjem magħqud haġa waħda mar-relazzjoni tal-bniedem ma' Kristu Ġesù. Fl-ittri tiegħu Pawlu juża l-formula "fi Kristu Ġesù"⁸ jew formuli oħra jixbhuha.⁹ Dawn il-formoli Pawlu jużahom bħallikieku kienu s-sigill ta' l-awtentività ta' l-eżistenza Nisranija ta' dawk li jemmu. ¹⁰Dawk kollha li fil-fidi u bil-magħmudija huma marbuta ma' Kristu Ġesù jagħmlu miegħu holqien wieħed haġ u jiehdu sehem min-natura tiegħu ta' wlied Alla.

Minn dan il-fatt Pawlu jiġbed żewġ konklużjonijiet. L-ewwelnett bejn dawk li jemmu ma hemmx aktar firdiet ġejjin minn differenzi soċjali, differenzi ta' razza, jew ta' reliġjon. Lill-Insara tal-Galazja li tflxklu minħabba l-propaganda ta' nsara oħra ġejjin mil-Lhud li riedu jerġgħu jtellgħu l-ħajt li jifred il-Lhud mill-pagani, Pawlu jxejjer il-manifest tal-ħelsien shiħ u l-għaqda bejn dawk kollha li huma fi Kristu: "issa ma hemmx iżjed Lhudi u anqas Grieg, ma hemmx ilsir u anqas hieles, ma hemmx raġel u anqas mara; għax intom ilkoll haġa waħda fi Kristu Ġesù" (*Gal 3, 28*).

It-tieni, l-Insara, imlaqqma permezz tal-fidi bil-magħmudija f'Ġesù Kristu, jaqsmu l-kundizzjoni tiegħu ta' mislub, maqtul u mqajjem mill-mewt. Magħquda haġa waħda miegħu, huma ġew bħal mahtufa mis-setgħa tar-reġim qadim tad-dnub li ġab fuqhom il-mewt, u issa jgħixu fl-istatut il-ġdid inawgurat mid-don ġewwieni ta' l-Ispirtu s-Santu fl-istennija tal-ħajja shiħa

7 Ara MOYER V. HUBBARD, *New creation in Paul's Letters and thought*, Cambridge University Press: Cambridge 2002, pp. 23-25.

8 *en Khrishtë lèsou tintuża 50 darba fl-ittri. Għal studju wiesa' tat-tenninu "fi Kristu", ara JOHN ZIESLER, Pauline Christianity (=The Oxford Bible Series), Oxford University Press: Oxford 1990, pp. 49-52. Ta' min jinnota wkoll li Pawlu ma jsibx diffikultà li jgħid "Jekk Kristu jgħammar fikom ..."* (*Rum 8, 10*), biex b'hekk joħloq espressjoni u ħsieb dwar kuncett b'zewġ uċuħ ta' l-istess munita: "il-bniedem fi Kristu" u dak ta' "Kristu fil-bniedem" (ara wkoll *Gal 2, 20*).

9 *ià piteòs lèsou Khristou = permezz tal-fidi f'Ġesù Kristu* (*Rum 3, 22; Gal 2,16*) jew *ek piteòs lèsou Khristou = bis-saħħa tal-fidi f'Ġesù Kristu* (*Gal 3, 22*).

10 Ara FABRIS, *Per leggere*, p. 99.

fil-qawmien.¹¹ Pawlu jitlaq mill-prinċipju ġuridiku li l-mewt iġġib it-tmiem lil kull rabta ta' kuntratt. Għalhekk is-sid qadim, li hu d-dnub, bil-mewt jitteħidlu kull dritt li għandu fuq l-imghammidin insara. Dan għaliex huma mietu ma' Kristu Ġesù msallab u, magħqudin miegħu, issa huma ta' Alla. Dan kollu Pawlu jesprimih permezz ta' frażzjiet ta' importanza kbira waqt li jipprova jibni mill-ġdid il-proċess ta' ħelsien nisrani mid-dnub. Hekk, ngħidu aħna, f'*Rum 6, 6-7* jishaq: "Dan nafu: li l-bniedem il-qadim tagħna ssallab miegħu, biex jinqered dan il-ġisem tad-dnub, sabiex ma nkunux aktar ilsiera tad-dnub. Min imut, jehles mid-dnub".¹²

Wieħed jista' jiehu l-impressjoni li Pawlu jhaddem filosofija antropoloġika dwalistika: donnu l-ġisem u r-ruħ huma b'xi mod mifrudin minn xulxin fil-persuna tal-bniedem. Jista' jidher li l-ġisem waħdu jibqa' marbut mar-reġim tad-dnub u tal-mewt. Infatti Pawlu jtkellem mill-"ġisem li jmut" jew mill-"ġisem tal-mewt" (*Rum 6, 12; 7, 24*).

Din l-impressjoni dwar il-frid tal-ġisem mir-ruħ tissaħħah meta Pawlu nnifsu jgħid li l-passjonijiet u l-ġibdiet tal-ġisem – it-tnejn mis-huma bħala negattivi – huma marbuta mar-reġim tad-dnub. Il-kundizzjoni umana taħt il-ħakma tad-dnub, Pawlu jsejthilha "li tkun" jew "li tgħix fil-ġisem", kontra "li tkun" jew "li tgħix fl-Ispirtu". Huwa jithaddet mill-"ġibdiet tal-ġisem" li jehduha kontra l-Ispirtu u għandhom effetti bil-kontra ta' xulxin. L-effetti ta' l-Ispirtu jwasslu għall-ħajja; dawk tal-ġisem iwasslu għall-mewt (*Gal 5, 16-23; Rum 8, 5-8*).

Minn dawn il-ħsiebijiet biss nistgħu nkomplu ngħidu li Pawlu jgħaqqad flimkien elementi mill-antropoloġija Griega meta, biex jtkellem mill-bniedem shiħ, isemmi l-ispirtu, ir-ruħ u l-ġisem (*1 Tess 5, 23*). Jagħmel tiegħu ukoll l-antitesi Platonika u Stojka bejn "il-bniedem esterjuri" u "l-bniedem interjuri, bejn "hwejjeġ li jidhru" – dawk li jgħaddu – u dawk li ma jidhrux – dawk li jibqgħu għal dejjem (*2 Kor 4, 17-18*). Imma Pawlu ma jiqafx hemm u jiehu

11 Pawlu jsejthilha lil Ġesù "l-bniedem mis-sema", anthròpos eks ouranou (*1 Kor 15, 47*). B'din l-espressjoni, Pawlu fehem li Ġesù huwa l-bniedem kif riedu jkun tassew Alla sa minn meta ħalaq il-bniedem. Pawlu ma jridx ifisser biss li hu bniedem bħalna, imma li hu l-veru bniedem, il-bniedem kif riedu jkun Alla. Raġtu kollha kemm hi bħala bniedem fuq l-art hija l-ħajja kif riedha tingħax Alla mill-bniedem: ara GIOVANNI GIUVINI, *Verso San Paolo. Guida popolare al suo messaggio per allora e per oggi* (=Bibbia: Proposte e Metodi), Elledici: Leumann (to) 2003, 84-84. Ara wkoll JOHN J. KILGALLEN, *First Corinthians. An introduction and study guide*, Paulist Press: New York/Mahwah 1987, pp. 136-140.

12 Ara l-kummenti ta' JOSEPH A. FITZMYER, *Romans* (=The Anchor Bible 33), Doubleday: New York 1993, pp. 429-439.

dawn il-filosofiji u antropologiji u jhallihom kif sabhom.¹³ Li jagħmel hu li jingasta dan id-diskors fil-fehma tiegħu reliġjuża u eskatologika, fejn ir-realtà ġewwinija, eterna u definittiva ma tiddependix minn dak li jagħmel il-bniedem, imma mill-inizjattiva kollha ħniena u effikaci, mogħtija b'xejn lil kulħadd minn Alla. Bl-istess mod, Pawlu jtkellem fuq l-"immortalità" u "l-inkorruttibiltà", imma jgħaqqadhom b'mod paradossali mal-ġisem ta' dawk li jqumu mill-mewt u mhux kif jagħmlu l-filosfi Griegi li jgħaqqduhom miar-ruħ jew ma' l-ispirtu tal-bniedem.

Dan ifisser li l-antropologija ta' Pawlu hija mlaqqma fuq il-viżjoni tiegħu ta' l-istorja reliġjuża tal-bniedem. L-istorja tal-bniedem hija mmarkata għal dejjem u bla ma tista' titreggà' lura mill-preżenza u l-azzjoni salvifika ta' Kristu Ġesù. Ġesù huwa l-Adam li għandu jiġi, mhux bħal dak li kien xi darba (ara *Rum 5, 14*). Kristu Ġesù huwa l-Adam li qiegħed f'ras l-umanità kollha għax minnu harġet dik l-umanità l-ġdida, differenti minn dik li beda l-ewwel Adam.¹⁴ Dan l-ewwel wiehed bid-dnub tiegħu dahħal fid-dinja l-mewt li għarrqet il-bnedmin kollha għax ingħaqdu flimkien fl-istorja tad-dnub ta' l-ewwel Adam li nissilhom. Imma t-Tieni Adam, bil-ħidma salvifika tiegħu, wera lilu nnifsu ferm iktar qawwi u ferm iktar effikaci: il-helsien mid-dnub ta' l-ewwel Adam li ġab Kristu Ġesù mess lill-bnedmin kollha, u darba għal dejjem. Meta Pawlu jqabbel l-istorja negattiva ta' l-ewwel Adam ma' dik ta' Kristu, it-tieni Adam, juri kif is-solidarjetà ġdida tal-bnedmin fis-salvazzjoni hija ferm aktar qawwija u wiesgħa minn dik negattiva li ġab fuqhom l-Ewwel Adam bid-dnub tiegħu. Għalhekk seta' jgħid: "Jekk minħabba fil-ħtija ta' wiehed waħdu saltnet il-mewt, permezz ta' dak il-wiehed, aktar u aktar dawk li jirċievu l-kotra tal-grazzja u d-don tal-ġustizzja, għad isaltnu fil-hajja permezz ta' wiehed li hu Ġesù Kristu" (*Rum 5, 17*).

Pawlu jerga' jimxi pass pass l-istorja tal-kundizzjoni tal-bniedem, biex jasal għal dan l-għan: li juri li l-Liġi, mogħtija minn Alla permezz ta' Mosè, fil-fatt hija bla saħħa u bla effett li teħles lill-bniedem mill-jasar tad-dnub u l-mewt.¹⁵ Permezz tal-Liġi, il-bniedem jagħraf biss u jkun jaf x'inhu li jagħmel

13 L-eseġeta Taljan magħruf, wiehed mill-kbar fejn jidhlu l-Ittri ta' Pawlu, ROMANO PENNA, hu tal-fehma li għalkemm Pawlu jesprimi fehmiet bi hsieb Lhudi qawwi fihom, hadd ma jista' jichad li hemm magħgħuna fihom lingwaġġ Ellenizzanti/Grieg reali. Imma Pawlu jagħgħinhom flimkien fil-hsieb nisrani innovattiv tiegħu. Ara *L'apostolo Paolo*. Studi di esegesi e teologia, Edizioni Paoline: Milan 1991, pp. 280-281.

14 Ara ZIESLER, *Pauline Christianity*, pp. 52-57.

15 Ara MORNIA D. HOOKER, *Paul: a short Introduction*, Oneworld Publications: Oxford 2003, 64-66; STEFANO ROMANELLO, *Una legge buona ma impotente. Analisi retorico-letteraria di Rm 7,7-25 nel suo contesto* (=Supplementi alla Rivista Biblica 35), EDB, Bologna 1999.

id-dnub (*Rum 5, 20*).¹⁶ Anzi l-preċetti tal-Liġi fil-kundizzjoni tal-bniedem maħkum mid-dnub ma jagħmlux ħlief jitolqu hielsa x-xewqat ribelli tiegħu, u b'hekk iżidu l-ksur tal-Liġi stess (*Gal 3, 19; Rum 4, 15*). Fil-fatt il-Liġi ma ġgħib l-ebda ġustifikazzjoni lill-bnedmin (*Gal 2, 21; 3, 21*). Il-Liġi ġgħib l-għarfien u l-esperjenza tad-dnub (*Rum 3, 20*); issir saħansitra "l-Liġi tad-dnub u l-mewt" (*Rum 8, 2*).¹⁷ Tmiem dan il-proċess fil-hajja tal-bniedem, fejn il-Liġi nfisha għandha sehem fil-kwistjoni tad-dnub, ma jkun xejn inqas mill-mewt!

L-apostlu Pawlu, l-aktar f'*Rum 7, 1-6* u *2Kor 5, 14-17*, iqiegħed hdejn xulxin żewġ suġġetti li tant jidhru fl-Ittri tiegħu: l-Isirtu u l-Patt il-Ġdid. It-tnejn ma tistax issibhom mingħajr xulxin. It-terminologija ta' "*kainè ktisis* holqien ġdid" isservi lil Pawlu strument tant tajjeb fl-argumenti tiegħu dwar "Spirtu-ġisem". It-tradizzjoni profetika, l-aktar dik ta' Ġeremija u Eżekjel, kienet staffa tajba hafna għall-Apostlu f'dawn l-argumenti dwar l-Ittra u l-Isirtu.¹⁸

Wara din ir-rikostruzzjoni drammatika tal-kundizzjoni umana li jibni Pawlu hemm ir-rakkont ewlieni tal-Ġenesi. Il-persuna tal-bniedem hi rappreżentata minn Pawlu nnifsu fl-ewwel persuna: qisu hu nnifsu jirrappreżenta lill-bnedmin kollha.¹⁹ Dan jagħmlu għax jaf tajjeb hafna din it-taqbida tal-bniedem bħala esperjenza personali tiegħu stess. F'dawn l-argumenti li jibni hu juża l-pronom "jien", bħallikieku l-bnedmin kolha huma miġbura fih. Id-dnub jiehu l-parti tas-serp li jinganna lill-bniedem li jinqeda bil-kmand ta' Alla biex ikaxkar lill-bniedem maħluq minn Alla f'li jehodha kontra l-istess hallieq tiegħu. B'din ir-ribelljoni huwa l-bniedem li jiġbed fuqu nnifsu l-mewt tiegħu. B'daqshekk Pawlu mhux jargumenta li l-Liġi hi xi haġa hażina jew li hi ta' min jgħaddi mingħajrha jew jehles minnha! Fl-istess nifs itenni: "il-Liġi hi qaddisa u l-kmandament hu qaddis, ġust u tajjeb" (*Rum 7, 12*). Imma ma għandhiex il-qawwa biex teħles: "nafu li l-Liġi hi spiritwali, imma jien tad-demmi u l-laham mibjugħ lid-dnub" (*Rum 7, 14*). Konferma ta' din l-impotenza tal-Liġi li ġgħib il-helsien lill-bniedem toħroġ minn dak li jgħid Pawlu: "M'iniex nagħmel it-tajjeb li rrid, imma qiegħed nagħmel il-hażin li ma rridx" (*Rum 7, 19*).

It-taqbida ta' kull bniedem hija wkoll it-taqbida ta' Pawlu:

Naf li t-tajjeb ma jgħammarx fija, jiġifieri f'ġismi. Ir-rieda tajba qiegħda hemm fija, imma li nagħmel it-tajjeb m'hux hemm.

16 ROMANO PENNA, *Una fede per vivere. Seguendo il filo della Lettera ai Romani*, Edizioni Paoline, Cinisello Balsamo (MI) 1992, p. 72.

17 Ara KARL HERMANN SCHELKLE, *Paolo. Vita, lettere, teologia* (=Biblioteca di Cultura Religiosa 56), Paideia, Brescia 1990, pp. 224-225.

18 Ara HUBBARD, *New creation*, p. 112.

19 Għal din l-idea ta' Pawlu bħala rappreżentant, ara HOOKER, *Paul*, pp. 109-113.

M'iniex naghmel it-tajjeb li rrid, imma qieghed naghmel il-hazin li ma rridx. Jekk jien naghmel sewwasew dak li ma rridx, mhux jien mela qieghed naghmlu iżda d-dnub li hemm jghammar fija. Inhoss din il-Liġi ġewwa fija: meta rrid naghmel it-tajjeb, ifeġġ quddiem l-hazin (*Rum 7, 18-21*).

Din it-taqbida twasslu biex jesklama: "Imsejken bniedem li jien! Min se jehlisi minn dan il-ġisem tal-mewt?" (*Rum 7, 24*). Isib biss mistrieħ fit-telqa tiegħu f'Alla, li jista' jagħmel kollox biex isalva lil kull bniedem: "Nizzà ħajr lil Alla permezz ta' Ġesù Kristu Sidna!" (*Rum 7, 25*).

Ir-rikostruzzjoni li jagħmel Pawlu tal-kundizzjoni umana mħarbtu mid-dnub hija ipotetika. Pawlu jrid jishaq fuq l-impotenza sħiħa tal-Liġi li ma tista' tagħmel xejn kontra d-dnub, f'sitwazzjoni storika dominata mid-dnub. Imma din il-kundizzjoni issa ġiet meġħluba mill-inizjattiva ta' Alla li, permezz ta' Ibnu Ġesù, xejjen il-qawwa tad-dnub u b'hekk seta' jseħħ dak li l-Liġi ma setgħet qatt twettaq: il-helsien tal-bniedem mid-dnub.²⁰ Fit-Testment il-Ġdid Alla wasslilna Liġi ġdida, liġi ta' helsien u liberta'. Hija wkoll liġi li ġabet tiġdid assolut fil-bniedem u l-ħajja tiegħu. Din il-Liġi ġgedded il-bniedem sa mill-ġheruq tiegħu.²¹ B'din l-inizjattiva tiegħu stess, Alla reġa' ħabbe miegħu l-bniedem u tefa' fih id-don ta' l-Ispirtu s-Santu li heġġeġ mill-ġdid fl-istess bniedem il-qawwa ta' l-imħabba li tegħleb kull xkiel (*ara Rum 8, 1-4*).²²

Pawlu jerga' jtenni dan il-hsieb tant għoli fit-Tieni Ittra lill-Korintin, fejn insibu l-antitesi li mbagħad jerga' jikteb fuqhom fl-Ittra lir-Rumani: "l-ittra-Liġi" ta' l-ewwel Patt tikkundanna għall-mewt lil min jiksirha; l-"Ispirtu" tat-tieni Patt, don ġewwieni ta' Alla li jagħti lil dawk li jemmu, jerga' jagħtihom il-qawwa biex iwettqu l-ġustizzja ta' Alla biex ikollhom il-ħajja.

Meta l-imghamm din jagħmlu din l-esperjenza ta' rikonċiljazzjoni mill-ġdid ma' Alla f'Ġesù Kristu, huma jsiru "ħolqien ġdid".²³ Dan iseħħ għax il-grazzja ta' Alla li tasal lill-bniedem f'din il-ħbiberija ddaħħal mod ġdid ta' ħajja u

20 Ara HOOKER, *Paul*, pp. 66-70, fejn Kristu Ġesù hu pprezentat bħala l-għan tal-Liġi nfisha.

21 MARITAIN, *Pensée*, p. 153.

22 Fil-fatt MARITAIN, *Pensée*, p. 153, iqis li l-essenza tal-hsieb spiritwali u mistiku ta' Pawlu tinġabar fit-tagħlim tiegħu dwar it-twahħid tad-dixxipli mal-mewt u l-ħajja ta' Kristu Ġesù: meta wiehed, permezz tal-koperazzjoni mal-grazzja ta' Alla, jimxi 'l quddiem flimkien fil-mewt ta' Kristu u fil-ħajja tiegħu.

23 L-espressjoni *kainè ktisis* = ħolqien ġdid ġiet studjata fil-fond sa minn Santu Wistin. Illum nistgħu nġid li b' ħolqien" (*ktisis*) Pawlu fl-Ittri tiegħu ried ifisser dejjem "il-bniedem, l-umanità, il-ħlejjaq li huma persuni". Għal studju serju tal-frazi ara ALBERTO GIGLIOLI, *L'uomo e il creato? Ktisis in S. Paolo*, (=Collana Studi Biblici 21), Edizioni Dehoniane, Bologna 1994, pp. 47-69.

eżistenza fid-dinja tal-bniedem, li fiha Kristu Ġesù u n-nisrani donnhom jibdeu jgħixu ħajja waħda. Il-bniedem jaqsam ma' Kristu dan il-mod ta' ħajja ġdida permezz tal-fidi u l-magħmudija, li ddaħħlu fi Kristu u fil-Knisja tiegħu.²⁴ Jekk fl-ewwel ħolqien il-bniedem ġibed fuqu l-kundanna ta' Alla minħabba d-dnub tiegħu li qatgħu minn Alla, b'dan it-thabbib mill-ġdid miegħu fi Kristu Ġesù, Alla jerga' jitfa' fih ħajja ġdida, jerga' joħolqu, bħalma kien tefa' fih il-ħajja meta ħalqu.

Pawlu juża l-ewwel darba l-espressjoni "ħolqien ġdid" fi tmiem l-Ittra lill-Galatin. Lill-missjunarji ġudajizzanti – insara li kkonvertew mir-religjon Lhudija – li riedu jimponu ċ-ċirkonċizzjoni fuq il-pagani konvertiti, Pawlu jqieghed l-għażla tiegħu: "Nġhid għalija, ma jkun qatt li niftaħar jekk mhux bis-salib ta' Sidna Ġesù Kristu, li bih id-dinja hi msallba għalija u jien għad-dinja" (*Gal 6, 14*). Li wiehed ifittex xi prestiġju personali ma jagħmilx aktar sens meta Kristu Ġesù ta sens ġdid lill-bnedmin permezz tal-mewt tiegħu fuq is-salib. Issa Ġesù ta ħajja ġdida lill-bnedmin, li fiha jaqgħu l-ħitan kollha mibnija fuq differenzi ta' razza jew religjon: "Għalix biċ-ċirkonċizzjoni jew mingħajrha, xejn ma hemm ta' siwi, ħlief il-ħolqien ġdid" (*Gal 6, 15*).

San Pawl jerga' juża din l-espressjoni "ħolqien ġdid" fit-Tieni Ittra lill-Korintin fl-argumenti tiegħu dwar ir-raġunijiet fondi ta' l-apostolat tiegħu. Dak li dejjem imbuttaħ biex dejjem jibqa' jaħdem, daqslikieku kien immexxi minn xi qawwa ma tidhirx, kienet l-imħabba bla tarf ta' Ġesù għall-bnedmin kollha: imħabba li wasslitu biex imut għalihom. "U miet għal kulhadd biex dawk li jgħixu ma jgħixux għalihom infushom, imma għal dak li miet u rxoxta għalihom" (*Gal 5, 15*). Minħabba f'hekk, minħabba li n-nisrani ġie mirbuħ għal Alla billi Kristu Ġesù miet għall-bniedem, issa n-nisrani sar ta' Alla. Dak kollu li hu, hu issa ta' Alla. Alla ħelsu mill-ħakma li d-dnub kellu fuqu, u sar proprjetà ta' Alla: Kulma jagħmel, issa jagħmlu għax Alla rebħu għalih. Pawlu jargumenta li l-pożizzjoni tiegħu f'din ir-relazzjoni bejnu u bejn Alla jew il-Liġi li ma' tistax teħles mid-dnub issa hi ċara: hu kollu kemm hu ta' Alla fi Kristu Ġesù. "Meta wiehed jingħaqad ma' Kristu, isir ħolqien ġdid; il-qadim għadda u daħal il-ġdid" (*2Kor 5, 17; 1ž.43, 18*).²⁵

24 JOSEPH A. FITZMYER, *Pauline Theology; a brief sketch*, Prentice Hall, Englewood Cliffs, NJ 1967, pp. 63-64.

25 Fil-fatt Kristu jidentifika ruħu mal-"jien" ġdid tan-nisrani. Din l-esperjenza tal-"kważi identifikazzjoni" ma' Kristu hija sies importanti fit-teologija u l-ispiritwalità ta' Pawlu. Ara GIUSEPPE DE GENNARO – ELISABETTA C. SALZER, *Letteratura mistica: San Paolo mistico*, Libreria Editrice Vaticana, Belt tal-Vatikan 1999, pp. 482-490.

L-Ittri Dewtero-Kanonici

Fl-Ittri ta' Tradizzjoni Pawlina (dawk maghrufa bhala Dewtero-Pawlini ghax aktarx li ma kitibhomx hu direttament) l-antitesi bejn "il-bniedem il-qadim" u "l-bniedem il-gdid" terga' tissemma fil-kuntest tal-katekezi tal-maghmudija. L-imghammudin huma mistiedna jghixu stil ta' hajja li jaqbel ma' l-ghazla tal-maghmudija li rceview, meta huma nezgħu l-bniedem il-qadim bl-azzjonijiet tiegħu u libsu l-bniedem il-gdid, "li jigggedded dejjem skond ix-xbieha ta' min h'alqu u jikber fl-gherf" (Kol 3, 10). Fl-istess kuntest Pawlu jfakkar fit-tnehhija ta' kull xkiel li g'ej minn differenzi ta' razza, soċjali jew reliġjużi: "Fih ma hemmx Grieg jew Skita, ilsir jew hieles, izda Kristu f'kollox u f'kulhadd" (Kol 3, 11; ara Gal 3, 9-11).²⁶

Is-sugġett tal-"bniedem il-gdid" jidher fl-Ittra lill-Efesin qabel kollox f'kuntest ekklezjali u wara f'dak tal-katekezi tal-maghmudija. It-twahhid bejn Lhud u pagani fil-Knisja huwa l-mudell ta' l-umanita' l-gdida rikonciljata u mhabba mill-gdid ma' Alla. Ghandha s-sies definittiv tagħha fil-mewt fuq is-salib ta' Gesu li garrat il-hajt li kien jifred il-bnedmin bejniethom u qered il-mibgheda ghax "ried b'hekk johloq fih innifsu bniedem wiehed, il-bniedem il-gdid, billi jagħmilhom paci t-tnejn bejniethom" (Efes 2, 15). Fit-tieni parti ta' l-ittra l-awtur jistieden lill-imghammudin biex jigggeddu minn għewwa u biex "jilbsu l-bniedem il-gdid, maħluq skond Alla, fil-ġustizzja u l-qdusija tassew" (Efes 4, 24). Il-bniedem il-gdid huwa dak li hu maħluq fi Kristu Gesu u li għandu fih ix-xbieha ta' Kristu.²⁷

Konkluzjoni

"Il-bniedem il-gdid" hu marbut ma' hsbijiet ta' importanza kbira fit-teoloġija ta' Pawlu, bhall-ġustifikazzjoni u l-patt il-gdid.

Il-bniedem il-gdid huwa l-bniedem li lilu Alla joffri, permezz ta' l-Ispirtu s-Santu, il-maħfra tad-dnubiet. Dan isehh fit-tishib tal-bniedem mal-mewt u l-qawmien ta' Kristu Gesu fil-maghmudija. Lill-bniedem il-gdid Alla jiftaħlu l-bieb għall-hajja gdida fi Kristu mqajjem mill-mewt: "Kontu ggustifikati fl-isem ta' Sidna Gesu Kristu u fl-Ispirtu ta' Alla tagħna" (1Kor 6, 11). Wiehed jista' jispjega l-fatt li Pawlu ma' jsemmix il-bniedem il-gdid fl-Ittri ewlenin tiegħu ghax l-appostlu aktar jagħti kas li jfieh hem il-kundizzjonijiet li bihom issehħ ir-rikonciljazzjoni bejn Alla u l-bniedem.

26 Ara JEAN-NOËL ALLETTI, *Lettera ai Colossesi* (=Scritti delle origini cristiane 12), EDB, Bologna 1994, pp. 196-199.

27 Għal kumment tajjeb għal din l-ittra, ara STEFANO ROMANELLO, *Lettera agli Efesini*, (= I Libri Biblici, Nuovo Testamento 10). Paoline: Milan 2003.

Kundizzjoni fundamentali li permezz tagħha ssehħ il-ġustifikazzjoni u għalhekk ir-rivelazzjoni tal-misteru ta' Alla hija l-patt il-gdid imwettaq bid-dem ta' Kristu u l-effetti tiegħu: l-ghotja ta' l-Ispirtu s-Santu²⁸ lil dawk li jemmnu, bhalma habbru minn qabel il-profeti, l-aktar Geremija, Ezeġjel u Isaija. "Kristu fdiena mis-saħta tal-Ligi billi sar hu nnifsu saħta għalina" (Gal 3, 13), "biex fi Kristu Gesu l-barka ta' Abraham tilhaq il-ġnus kollha, u biex permezz tal-fidi ahna nilqgħu l-wegħda ta' l-Ispirtu" (Gal 3, 14). Il-patt il-gdid li Alla wettaq mal-bnedmin isehħ bid-dem u l-qawmien ta' Kristu Gesu. L-Ispirtu li hu ta fil-mewt tiegħu jehles lill-bniedem mid-dnub u l-mewt (Rum 8,2), u jagħtih sehem fil-hajja gdida ta' Kristu Rxox.²⁹

L-Ittri Dewtero-Pawlini, imbagħad, meta jitkellmu fuq il-bniedem il-gdid, f'kuntest ma' dawk iktar ġenwini ta' Pawlu, jagħtu ferm aktar importanza lill-maghmudija bhala l-istrument li bih isehħ il-patt il-gdid. Fil-maghmudija ssehħ il-bidla radikali u fundamentali u l-passaġġ mill-kundizzjoni l-qadima għal dik gdida ta' l-eżistenza tal-bniedem. Dawn l-Ittri jagħtu iktar wisa' għall-effetti konkreti u li jidher tal-bidla li digà sehħet fil-hajja tan-nisrani u fil-hajja ordinarja tal-komunitajiet insara.

F'dan is-sens wiehed jista' jara żvilupp fil-hsieb ta' Pawlu, jew ahjar fl-Ittri tiegħu, minn vizjoni teoloġika u l-legalità tagħha fl-Ittri l-kbar, għall-konsegwenzi prattici fil-hajja ta' kuljum tan-nisrani u tal-ġemgħat insara fl-Ittri Dewtero-Pawlini, li joħorġu mill-applikazzjoni ta' dawn l-argumenti teoloġici.

Ir-relazzjoni bejn l-Ispirtu, il-bniedem, u l-bniedem "il-gdid" hija terna li nsibuha l-hin kollu fl-Ittri kollha (ara Rum 7, 6; 8, 2; 2Kor 3, 18; Efes 3, 16; 4, 23). Min-naħa l-oħra tidher differenza fil-karattru ta' dan il-frott ta' l-Ispirtu s-Santu: fl-Ittri Dewtero-Pawlini l-Ispirtu s-Santu huwa magħruf bhala dak li jwettaq u li jfieh hem lill-bniedem dwar ir-realtajiet kbar tal-patt il-gdid u tal-ġustifikazzjoni (spjegati fl-Ittri principali).

28 Il-verbi "radd l-ispirtu tiegħu (eksepneusen Mk 15, 37; Lq 23, 47), radd ruħu (afēken to pneuma Mt 27, 50; paredōken to pneuma Gw 19, 30)" li jużaw l-evanġelisti biex jgħidu li Gesu miet fuq is-salib, jistgħu jfissru wkoll "ta l-Ispirtu tiegħu".

29 Ara MIECZYSLAW LUBCZYNSKI, *Il ruolo dello Spirito Santo nel passaggio dell'uomo vecchio all'uomo nuovo secondo San Paolo*, Pontificia Università Gregoriana, Roma 1988, p. 374.

Bibliografija

- ALETTI Jean-Noël, *Comment Dieu est-il juste. Clefs pour interpreter l'épître aux Romains* (=Paroles de Dieu), Editions du Seuil, Parigi 1991.
- Lettera al Colosessi* (=Scritti delle origini cristiane 12), EDB, Bologna 1994.
- CASALINI Nello, *Le lettere di Paolo. Esposizione del loro sistema di teologia*, (=Studium Biblicum Franciscanum Analecta 54), Franciscan Printing Press, Gerusalemme 2001.
- DE GENNARO Giuseppe - SALZER ELISABETTA C., *Letteratura mistica: San Paolo mistico*, Libreria Editrice Vaticana, Belt Vatikan 1999.
- FARRIS Rinaldo, *Per leggere Paolo*, Borla, Roma 1993.
- FIFZMYER Joseph A., *Pauline Theology; a brief sketch*, Prentice Hall, Englewood Cliffs, NJ 1967.
- Romans* (=The Anchor Bible 33), Doubleday, New York 1993.
- GIAVINI Giovanni, *Verso San Paolo. Guida popolare al suo messaggio per allora e per oggi* (=Bibbia: Proposte e Metodi), Elledici, Leumann (to) 2003.
- GIGLIOLI Alberto, *L'uomo e il creato? Ktisis in S. Paolo*, (=Collana Studi Biblici 21), Edizioni Dehoniane, Bologna 1994.
- GLOER W. Hullitt, *An exegetical and theological study of Paul's understanding of new creation and reconciliation in 2Cor 5: 14-21*, Melien Biblical Press, Leviston/New York 1996.
- GORMAN Michael J., *Apostle of the Crucified Lord. A theological introduction to Paul and his letters*, Eerdmans, Grand Rapids/MI, 2004.
- HOCKER Morna D., *Paul: a short introduction*, Oneworld Publications, Oxford 2003.
- HUBBARD Moyer V., *New creation in Paul's Letters and thought*, Cambridge University Press, Cambridge 2002.
- KILGALLEN John J., *First Corinthians. An introduction and study guide*, Paulist Press: New York/Mahwah 1987.
- LUBOMIRSKI Mieczyslaw, *Il ruolo dello Spirito Santo nel passaggio dell'uomo vecchio all'uomo nuovo secondo San Paolo*, Pontificia Università Gregoriana, Roma 1988.
- MARITAIN Jacques, *Le pensée de Saint Paul*, Editions de la Maison Française, New York 1941; bi-Ingiliz: *The living thoughts of Saint Paul*, Cassell: Londra 1945, u bit-Taljan: *Il pensiero di San Paolo*, Borla: Roma 21999.
- MARTYN J. Louis, *Galatians* (= The Anchor Bible 33A), Doubleday: New York 1998.
- PENNA Romano, *L'apostolo Paolo. Studi di esegesi e teologia*, Edizioni Paoline: Milan 1991.
- ROMANELLO Stefano, *Lettera agli Efesini*, (= I Libri Biblici: Nuovo Testamento 10), Edizioni Paoline: Milan 2003.
- Una legge buona ma impotente. Analisi retorica-letteraria di Rm 7,7-25 nel suo contesto* (=Supplementi alla Rivista Biblica 35), EDB: Bolgna 1999.
- SCHELKLE Karl Hermann, *Paolo. Vita, lettere, teologia* (=Biblioteca di Cultura Religiosa 56), Paideia: Brescia 1990.
- ZIESLER John, *Pauline Christianity* (=The Oxford Bible Series), Oxford University Press: Oxford 21990.